



Rajt Hal Qormi jinbidel

Minn Dr. Victor Formosa

Jien twelidt fi Triq Dun Marju, it-triq ta' wara l-knisja ta' San Ġorġ li mill-wied tibqa' tiela' sa Triq l-Isqof Scicluna, it-triq fejn hemm l-iskola tal-gvern. Twelidt fejn kienu joqogħdu n-nanna Ċett u n-nannu Ċens min-naħa ta' missieri. Hemm pjazzetta żghira quddiem il-Biegħa Stagno fejn hemm il-palazz ta' Stagno li tibqa' sejra sa Triq Hammieri. Quddiemna kien hemm hanut tal-inbid. Ftit taż-żmien ilu tlajt fi Triq Dun Marju min-naħa tal-wied u tant inbidlet li m'gharaftx fejn kont ghamilt lil ommi Rakele u lil missieri Kelinu (il-hajjat) ferhana bl-ewwel wild tagħhom. Kienu semmewni Victor għan-nanna Vitor min-naħa t'ommi. Dik il-pjazzetta kienet u għadha ġġibli hafna memorji ta' żmien l-imghoddi. Il-progress ma jwaqqfu hadd. Għadni nara u nisma' lil Ġorġ ta' Ċissu li kull filghaxija kien ipogġi fil-kantuniera bejn Dun Marju u t-triq tal-Palazz ta' Stagno u jghid hames posti rużarju li matulhom kien jieqaf il-logħob tat-tfal għax Ġorġ ma kienx juża s-sistema tal-amplifikazzjoni bħalma jużaw illum. Ma tantx konna niehdu gost bih, speċjalment fir-rebbiegħa u fis-sajf meta konna nilagħbu barra aktar, imma noqogħdu kwieti kien ikollna għax inkella ċ-ċinturin jew l-imgharfa tal-ghuda.

Minn Triq Dun Marju inżilna noqogħdu fi Triq il-Blata taht il-kampnar tal-knisja tagħna. Quddiemna eżatt kien u għad hemm forn, dak iż-żmien kien tal-Bellusi. Bis-saħħa tal-mibki l-avukat Ġorġ Zammit, l-awtur ta' Wenzu u Rozi, Triq il-Blata kienet maghrufa għall-hanut tal-inbid ta' Kurun. Illum hija aktar maghrufa għall-maħżen tal-armar li l-parti tal-mithna li kellna fuq wara kienet ġenb ma' ġenb miegħu. Il-maħżen jiehu hsiebu l-kumitat Festi Esterni li din is-sena hija l-mitt sena mit-twaqqif tal-ewwel kumitat. Dawn ukoll rajthom jinbidlu imma San Ġorġ dejjem ha hsieb li jkun hemm nies hawtilha u habrieka li jhobbu r-raħal u l-festa. Triq il-Blata rajtha tinbidel ukoll. Jekk niftakar sew kien hemm hamest ihwienet, wiehed tal-laham u l-ohrajn tal-grocer, wiehed minnhom ta' Mari x-xaluna. Dawn kollha spicċaw u baqa' biss il-forn. It-triq tagħna l-aktar li niftakarha hi għall-ilmijiet li kienu jghaddu, u mhux darba u tnejn dahlulna ġewwa, li kienu jinżlu minn Triq Kardinal Xiberras biex jiżbokkaw fil-wied.

La qed insemmu l-wied, irrid ngħid li tibdil kbir li sar kien proprju fil-wied li fi tfuliti kien mimli siġar taċ-ċawwli li ta' tfal li konna, konna nixxabtu magħhom biex naqtgħu u niċċapsu biċ-ċawwli. Il-wied li naf jien tant inbidel li jekk ikolli nsib ritratt tiegħu, li nammetti li qatt ma rajt, żgur li ma nemminx li hi l-istess medda ta' triq li fejn kienet tmiss ma' Triq il-Mithna kien hemm pont rustiku tassew sabih imma l-bokka tiegħu kienet tohloq hafna problemi meta

jagħmel l-ilma. Għexieren ta' snin ilu, dak kien il-wied fejn karozzi ma kinux jgħaddu u fejn konna nilgħbu bil-ballun kull meta nsibu hin. Inbidel ngħid, u kif.

Rajt ukoll tinbidel, tant li tilfet il-hajja raħlija tagħha, Triq il-Kbira fil-parti ta' quddiem il-knisja li tiżbokka fi Triq il-Blata. Kienet tkun mimlija hajja b'erba' hwienet tal-kafè (u tax-xorb). Li niftakar jien, kienu tal-Qems, tal-Iskalett, ta' Ġorġ il-mutu u ta' Fieli fejn nhar ta' Sibt jidhirli li kien ikun hemm ukoll iż-żfin. Qabel żmieni, mhux se ngħidilkom kemm għax inkella tkunu tafu li għandi fuq is-sebghin, kien hemm ukoll l-Azzjoni Kattolika tal-bniet fid-dar fejn illum hemm hanut tax-xorb u ftit attar lejn il-każin tal-Werqa kien hemm skola tas-sorijiet Franġiskani fejn illum hemm id-dar tal-anzjani.

Rajt ukoll tinbidel il-pjazza ta' San Franġisk li fiha, minbarra l-bottegin tal-każin, kien hemm tlitt ihwienet tax-xorb, żewġ barbiera, pompa tal-petrol, spiżerija, klabb tal-futbol (fis-sular ta' fuq fejn kien hemm il-pompa) u, naturalment, il-knisja ta' San Franġisk li ftit snin ilu nġhatat dehra sabiha mill-Kunsill Lokali u għall-grazzja t'Alla għadha żzejjen il-pjazza. Li ma nbidilx f'din il-pjazza, u jalla le, huwa l-armor u l-briju matul il-ġimgha tal-festa ta' San Ġorġ li qed niċċelebraw f'dawn l-aħħar jiem ta' Ġunju. Ta' min ifakkar li għexieren ta' snin ilu l-festa tal-patron tagħna San Ġorġ kienet issir fil-Hadd ta' wara Lapsi u d-data tagħha kienet tinbidel kull sena bil-problema tal-maltemp meta l-Għid jiġi kmieni.

Nahseb li bidla kbira fir-raħal, li l-bidu tagħha kien wassal għal hafna nkwiet, kien il-ftuh ta' Triq Aniċi. Magħha rajt tinbidel ir-rotta tal-purċissjonijiet, l-attar tal-Ġimgha l-Kbira, Kristu Rxoxt u San Ġorġ, li kienu jgħaddu minn Triq San Pietru, wara li jitilghu minn Triq Santa Katarina, biex jerġgħu jingħaqdu ma' Triq il-Kbira lura lejn il-knisja. Meta żżewwiġt, konna noqogħdu fi Triq Aniċi, fl-appartament fuq l-ispīzerija, u fil-jiem tal-festi tal-Għid u ta' San Ġorġ, konna nkunu qisna każin, min diehel u min hiereg.

Bidliet ohra, kbar fid-daqs, saru fl-inhawi ta' fuq tal-Blat, bejn il-wied u l-bypass tal-Imriehel u n-naħa ta' fuq tar-raħal fejn sar l-iżvilupp Ta' Farsina.

Iva, rajt Hal Qormi jinbidel. Imma kull meta nkun hemm jew ngħaddi minn hemm jaqbadni swied ta' qalb. Tgħid għaliex?

Il-festa t-tajba lil kulhadd.

*Lilek ħtarna sa mill-bidu
biex tkun sejf u tarka tagħna,
għożżna mela bħal uliedek
għewwa ħdanek int iltqagħna*

